

# ሰንበት ዘዮሓንስ

**መዝሙር:** ዮሐንስ አኅድአ (ዮውሃንስ መስከረ)...

**ንባብት:** 1ቆሮ 1:17-25፣ ያዕ 2:1-14፣ ግ.ሐ. 18: 24-ፍ፣ ዮሐ 1:15-38።

**ምስባክ:** ሣህል ወርትዕ ተራከባ፣ ጽድቅ ወሰላም ተሰዓማ፣ ርትዕሰ እምድር ሠረጸት። ምሕረትን ሓቅን ተራኸባ፣ ሓቅን ሰላምን ተሰዓማ፣ ሓቂ ካብ ምድሪ ኸትበቀላ እያ” መዝ. 85:10-11።

**መዝሙር:** ዮሐንስ ዓው ኢሉ ነቶም ብጾቱ ከምዚ እናበለ መስከረ ካብ ላዕሊ ቃል አቦ ወረደ እሞ በቲ ግርማ መለኮት ማይ ዮርዳኖስን ተናወጸ። ኩሎም ሓይሊ ሰማያትን ምድርን ሰንበዱ። አብ ቢታንያ አብ ቤት ራባ አብ ስግር ዮርዳኖስ ዮሐንስ ንኢየሱስ ምስ ረአዮ እንሆ የዋኅ በግዕ እግዚአብሔር እናበለ ዓው ኢሉ ተዛረበ። ኢየሱስ ንዮሐንስ ማይ መታን ክቕደስ ብማይ አጥመቕኒ በሎ። አብ ሩባ ዮርዳኖስ ብምልክት ሰማይ ገሩ ዮሐንስ ንኢየሱስ አጠመቐ ድሕሪኡ ንሱ ተጠሚቐኑ። ንህዝቢ ሰንበት አኸብሩ ጽድቂ ግበሩ እናበለ አምሂርዎም።።

ቀዳመይ ሰንበት ሓዲስ ዓመት ሰንበት ዘዮውሓንስ ተባሂሉ ዝፍለጥ ዘኪርና አሎና። ቅ. ዮሐንስ መጥምቕ ብሄሮዱስ ናይ ዝሞቶሉ ብምዝካር ኢና ሓዲስ ዓመትና እንጅምሮ እዚ ኸአ ፍሉይ ትርጉም አልእ። ጎርጎሮሳዊ ባኅረ ሓሳብ ዝኸተሉ ማርያም አደ አምላኽ ብዝብል ዓመቶም ምስ ማርያም ይጀምርዎ። ዓመትና ንመስዋዕቲ ዮሐንስ ብምዝካር ንጅምሮ ንዮሐንስ ዝቐተለ ሄሮዱስ አንጢፓ ሓደ ካብቶም ደቂ ሄሮዱስ ዓቢ እዩ። ሔምኡ ወይ ቀዳመይቲ ሰበይቲ ካብ ንግስነት ዓረብ ካብ ናባታውያን እያ ነራ። ሄሮዱስ አንጢፓን ንቀዳመይቲ ሰበይቲ ፈቱሒ ንሄሮድያዳ መጀመርያ ብመውሰዕ አኪብዋ አብ ዝሙት ይነብር ነሩ ድሓር ክልቲኦም ቀዳማይ መርዕኦም ፈቲሖም ተመርዓዎም ነሮም። ዮሐንስ ንሄሮዱስ ክብሪ ንግስነቱ ከይፈርህ ሕጊ አምላኽ አፍሪስካ አሎኻ ተነሳሕ ኢሉ ገሰጸ። ከምኩሎም ዓመጽቲ ሕጊ አምላኽ ዘፍርሱ ንድሕነቱ ሓልዩ ንዝገንቶ አቕቲልዎ እዚ ተግባር አብ ብዙሓት ሎሚ እውን ይቕጽል ይርአ አሎ። ሄሮዱስ ንዮሐንስ ብምቕታሉ ነገሩ ዘዕረፈ መሲልዎ እንተ ኾነ ኃጢአት ክትገብር ከሎኻ ናቱ ሳዕበን ከአ ኩሉ ጊዜ አሎ። ናባታውያን ንቀዳመይቲ ሰበይቲ ሓዲጉ (ጓሎም) ንኻልእ ስለ ዝአከበ ብ39 ዓ.ም. ውግእ ገጢሞም ንሄሮዱስ ካብ ንግስነቱ አውሪዶም አብ ስደት ከም ዝኸይዱ ገሮም። ሎሚ እምብአር አሰር ዮሐንስ ብምኸታል ንሓቂ ደው ብምባል ዓመትና ክንጅምር እዩ ዝድለ ዘሎ።

## ብዘይፍርሒ ንድለት አምላኽ ነጊርካ ምኽእል።

ዮሐንስ ከም ኩሎም ቅድሚኡ ዝነበሩ ነብያት አሰሮም ብምኸታል ንሄሮዱስ በቲ ዝገበሮ አግሂዱ ብዘይፍርሒ “ሰይቲ ኃውካ ንአኻ ኸትከውን አይግብአካን እዩ ሕጊ አምላኽ ተፍርስ አሎኻ” ኢሉ አብ ንስሓ ክክቱ ካብ ኃጢአቱ ክምለስ ዓው ኢሉ ነጊርዎ። ሄሮድያዳ መኃጥእቲ ሄሮዱስ በዚ ተቐይሞ ንዮሐንስ ከምዝቐተለ ገራ። ዮሐንስ ንሄሮዱስ አብ ቃል ኪዳን እምነት ከምዘድሊ አግሂዱ ተዛሪብዎ። ብርግጽ ስብከት ዮሐንስ ብሄሮዱስን ሄሮድያዳን ተቐበልነት አይረኸበን ከም ኩሎም ነብያት ዕጫ ዮሐንስ ንሓቂ ምንጋር እዩ ከምቲ ህዝበ እስራኤል ንገለ ነብያት ምስማዕ አብዮም አብ ድላዮም ዝጸንዑ ዝነበሩ እሞ ንኪዳን አምላኽ ዝጠልሙ ዝነበሩ ዮሐንስ ከአ ከምኡ እዩ ገጢሞም (ኤር 1:17-19) ክንርኢ ንኸእል። እስራኤላውያን ብኤርምያስ ገሩ ኩሉ ነጊርዎም

ከብቅዕ አይተቆበልዎን በዚ ምክንያት ከአ አብ ኢድ ባቢሎናውያን ወደቆ። ብኤርምያስ ክንስሑ እሞ አብቲ ምስ አምላኽ ዝአተውዎ ኪዳን ክምለሱ ተነገሮም ግን ምስማዕ አብዮም። ነብያት ከምኡ ሓዋርያት አብ ኩሉ ዕዉታት ክኾኑ አይኮኑን ተሓርዮም፤ ሕርየቶም ቃል አምላኽ ይቀበልዎም አይቀበልዎም ከስምዑ እዩ። ዮሐንስ ስብከቱ ተቆባልነት አይረኽበን ግን ነቲ ጸዋዕትኡ ፈጺሙ እዩ፤ ሄሮዱስ ይቀበሎ አይቀበሎ አይ ኮነን ተልኮኡ ንመገዲ አምላኽን ንሓቅን ምንጋር እዩ ጸዋዕትኡ። ዮሐንስ ነቶም ናይ ዘመኑ ነጋውስ ሄሮዱስን ሄሮድያዳን አብ መገዲ አምላኽ ክምለሱ ስለ ዝነገረ ከምቲ ንክርስቶስ ብልደቱ ዝቐደሞ ብሞቱ ከአ ቀዲምዎ ከመይ ንሱ ፊተውራሪ እዩ።

ስለምንታይ እዩ ሄሮዱስ ንዮሐንስ ዝፈርሖ ዝነበረ እንተበልና ወንጌላውያን ከም ዝነግሩና “ምክንያቱ ሄሮዱስ ንዮሐንስ ጻድቕን ቅዱስን ሰብ ምዃኑ ፈሊጡ ይፈርሆን ክፋእ ነገር ከይበጽሖ ይሕልዎ ነበረ” (ማር 6:20) ዝብል ነንብብ። ዮሐንስ ሰባት አብ ሕይወቱ ፍርጋት አምላኽ ዝሓዘ ምዃኑ ንሓቂ ከምዝነግር ይፈልጡ ነሮም። ናይ አምላኽ ሰብ ምዃኑ ኩሎም ዝብልዎ እዩ። ሄሮዱስ ወላ ዮሐንስ ጻድቅ ምዃኑ ይፍለጥ እምበር ድለቱ ክገብር ወሲኑ ሕይወቱ ክቕይር አይደለየን። ብዘይ ሓደ ሓቂ ንሰበይቱ ከሓጉስ አእሲርዎን አቕቲልዎን። ንሄሮዱስ ምስ ዮሐንስ ከነወዳድሮ እንከሎና ንሱ ናይ ንጉሥ መዓርግ ዝነበሮ እዩ ግን ዝኾነ ሓቀኛ ስልጣን አይነበሮን። ሓንቲ ክገብር ዘይብሉ ብዘረባ ሰበይቱን ብትዕቢትን ተመሊኹ ከምኡ ናይ ሰባት ዓይኒ ፈሪሖ ንዮሐንስ ዘቐተለ አብ ናይ ሓሶት ሕይወት ዝነበር እዩ ነሩ።

ዮሐንስ ብኻልእ ክንርእዮ ከሎና ዝኾነ አብ ስልጣን ወይ መዓርግ ዘብጽሕ ነገር አይነበሮን። አብ አምላኽ ምሉእ እምነት ገሩ ሕይወቱ ዝመርሕ ጻድቕ እዩ ነሩ። ንሓሳዊ ክብሪ ዓለም ዝመነን ክዳኑ ቆርበት አብ በረኻ ዝነበር እምበር አብ አብያተ ነጋውስ ዝኸደን ልብሲ ዘይነበሮ ሰብ እዩ ነሩ። ሄሮዱስ ወላ እኳ አብ ሰውነት ዮሐንስ ውርደት ሞት የውርድ እምበር አብ ልቢ ዮሐንስ ሓንቲ ኻገብር አይክእልን ነሩ። ንሕልና ዮሐንስ ክትንክፍ ዝኸእል አይነበረን።

**ጸዋዕታኻ አለሊኻ ምክክል፡**

ዮሐንስ አብቲ አምላኽ ዝደልዮ ጽን ይብል ነሩ እምበር አብ ካልእ ነገራት አየድህብን ነሩ ንሓቂ ንድለት አምላኽ ክነግር ግን ወላ ሓንቲ መዓልቲ ሰጋእ ኢሉ አይፈልጥን እዚ እዩ አብ ናይ ነፍሲ ወከፍ ሕይወት ሰብ ክርአ ዘድሊ። ንአምላኽ ልዕሊ ኩሉ ሰሪዕካ ምክክል። ዓይኒ ሰብ ፈሪሕካ ንሓቂ ምድፋን ወይ ሱቕ ምባል ደቂ አምላኽ አይገብረናን። ከም ዮሐንስ አብ ኩሉ ንድለት አምላኽ ቀዳምነት ሂብና ክንመርሕ ሎሚ አምላኽ ይሓተና አሎ።

አብ ሕይወትና አምላኽ ንፍሉይ ነገር ካባና ዝሓቶ ነገር አሎ አለሊና ክንክእል አሎና። አምላኽ ብአይ አቢሉ ንሰባት ክብሎ ዝደሊ ነገር አለዎ ስለዚ ከም ዮሐንስ ክልኦኽ ፍቓደኛ ክኸውን አሎኒ። ብፍላይ ሓዲስ ዓመት ክንጅምር እንከሎና አብዚ ዓመት መልእኽታት አምላኽ ክነግር ማለት ከም ዮሐንስ ንሰባት አብ አምላኽ ዝመለሱሉ ነገራት ክደልዩ ክነግርም ንስሓን ሕድገት ኃጢአትን ክልተ ዘይፈላለያ ነገራት ምልክት አብ አምላኽ ምምላስና ምዃነን ንሰባት ክነግር ዝቐበሎ ዓመታዊ መልእኽቲ ምዃኑ ክፈልጥ አሎኒ። ስለዚ ንጌጋ ንክፍአት አብ ጎኒ ሓዲግና ንአምላኽ ዝበቅዕ ሕይወት ንልበስ።

**ኹልና አብ ዝጭርሕ ድምጺ ክንልወጥ አሎና፡**

ቅ. ዮሐንስ አብ በረኻ ይጭርሕ ከምዝነበረ ሰባት ከአ አብኡ መጺኦም አምላኽ ካብኦም ዝደልዮ ክነግርም ይሓትዎ ከምዝነበሩ ወንጌል ይነግረና። ዮሐንስ ዝሰብኮ ዝነበረ ልቢ ሰባት ይቕይር ነሩ

ምኽንያቱ አብኡ ሓቅን ጽድቅን ይርእዩ ነሮም እዚ እዩ ናይ ሓደ ክርስቲያን ሕይወት ክኸውን ዘለዎ። ድምጽና ቃል መልእኽቲ አምላኽ ዝሓዘ ክኸውን እንከሎ ሰባት ክቕየሩ ክመጽኡና እዮም ክሰምዑና ክደልዩ እዮም። ካባና ዝድለ ካልእ ድምጺ ከይነስምዖም ክንጥንቀቕ አሎና ልቢ ሰባት ብቐሊል ዝሰለብ እዩ እሞ ክንትንቀቅ አሎና።

ቅ. አጎስጢኖስ አብ ሓደ ካብ ስብከቱ ንዮሓንስ ከም ሓደ ካህን ክገብሮ ዝግብኦ ዝነግር እዩ ይብል (Sermon 293:1-3)። ዮሓንስ ወንጌላዊ ንኢየሱስ ክገልጽ እንከሎ “ቃል” ይብሎ ዮሓንስ መጥምቕ ቅድሚ ቃል ዘሎ ድምጺ እዩ። ናይ ሓደ ካህን ከምኡ ናይ ሓደ ምእመን ተራ ከም ዮሓንስ ድምጺ ንቃል ምኳን እዩ። ብድምጺ አቢሉ ቃል አብ ልቢ ሰማዒኡ ይኣቱ ግን ብዘይ ዝዛረብ ካህን/ምእመን እቲ ቃል አይሰምዓን አይፍለጥን እውን ዝዛረብ ክህሉ አለዎ። ድምጺ መንጎኛ እዩ ቃል አብ ልቢ ካልኣት ክኣቱ ዝሕግዝ ብዘይብኡ ሓንቲ የለን።

ርእሰ ሊቃነ ጳጳሳት በነዲክቶስ XVI ቅድሚ ጳጳስ ምዃኖም አብ ስብከት ቅ. አጎስጢኖስ ከስተንትኑ ከለዉ አብ “Pilgrim Fellowship of Faith: The Church as Communion P.164) ከምዚ ይብሉ “ተልእኮ ካህን ቅልል ብዝበለ አገላልጻ ድምጺ ናይ ቃል ኮንካ ምኽኣል እዩ” “ንሱ ክዓቢ ኣነ ክንእስ አሎኒ” ድምጺ ስርሑ ነቲ ቃል ምትሕልላፍ ጥራሕ እዩ ቍምነገሩ. . . አብዚ መሰረት ገርና ባህርን ትሕትናን ክህነታዊ አገልግሎት ብንጹር ክንርእዮ ንኻእል። ካህን ከም ዮሓንስ መጥምቕ ፊተውራሪ አገልጋሊ ቃል እዩ። ንሱ አይኮነን ዘገድስ እንታይ ድኣ እቲ ካልእ እቲ ንሱ ብዛዕብኡ ዝዛረቦ (ክርስቶስ) እዩ ዘገድስ።

አብዚ ዘሎናዮ ዘመን ብዙሓት ክርስቲያን ከም ዮሓንስ ዕጫ ዝበጽሑም ንሓቂ ስለ ዝመስከሩ አብ አብያተ ሞቅሕ ገለ ኸኣ ዝሞቱ ኣለዉ። መዓልቲ መዓልቲ ከምቲ ዮሓንስ ዝመረጸ ዝመርጹ ኣለዉ እዚ ኸኣ አብ አምላኽምን እምነቶምን ጸኒሶም ንሞት ብድፍረት ይቕበልዎ። ከም ክርስቲያን ነቶም አብ ከምዚ ከቢድ ኩነት ዝርከቡ ክንጽልዮሎም ይግባእ ብዝያዳ ኸኣ ካብ ሕይወቶም ክንምሃር ይግባእ።

አብ ዘሎናዮ ሃገር ምናልባት ብሰንኪ እምነትና ስደት ወይ ማእሰርቲ ወይ እውን ሞት አይንፈርሕን ንኸውን እንተ ኾነ ዘሎናዮ ሃገርን ባህልን ምዕባሌን ዘምጽኦ ዘሎ ጸረ እምነት ነገራት ክንርኢ ክንክእል አሎና። ንእምነትና አብ ዋጋ ዕዳጋ ክነውርድ አብዘይተደለ ጥፍኣት ክንወድቕ ዝፈታተን ኩሉ ጊዜ አብ ቅድመና አሎ። ጸገም እምነት ብዝያዳ አብቶም ሰላም ዘልኦም አብቶም ምዕባላት እዩ ዘሎ እምበር አብቶም ስደትን ሞትን ማእሰርትን ዘልኦ ዓለምስ ዝያዳ ጽንዓትን እምነትን እዩ ዘሎ።

ሎሚ ነፍስወከፍና አብ ቅድመና ምርጫ አሎና መገዲ ሄሮዱስ ወይ መገዲ ዮሓንስ ክንመርጽ። ብርግጽ መገዲ ዮሓንስ ኢና እንምነ ግን ከቢድ መገዲ ግን ከኣ ዓወት ቅሳነት ሰላም ዘልኦ መገዲ እዩ። ግዝያዊ ምቕት አሸኒፍና ንእምነትና ንሓቂ ንምስክርነት አምላኽ አብ ዕዳጋ አይነውርድ።

ሰብ አብ ቅድስናን ዓወትን ዝበጽሕ ልዕሊ ኹሉ ንአምላኽ ሰሪዑ እንተ ኸኣለ ጥራሕ እዩ። ንግሆ ንግሆ ክንትንስእ ከሎና ንቦታ አምላኽ ብኻልእ ከይንትክኦ መብጽዓና ክነሓድስ አሎና። ሎሚ አብ ልቢ መን አሎ ኢልና ክንሓትት አሎና። ቅዱሳን ኩሎም ይሸገሩ ይፍተኑ አይነበሩን ማለት አይኮነን ዘዓወቶም ንኹሉ ብጽንዓት ሓልዮም አብ አምላኽ ጽኑዕ እምነት ስለ ዝገበሩ ነቲ ካብኦም ዝድለ ዝለፈጸሙ አብ ዓወት በጺሑም። ንሕና አሰሮም ስዒብና እንተ ኸኣልና ንኹሉ ፈተናን ጸገምን ሓሊፍና ክንዕወት ኢና።

**ንሰባት አብ ኢየሱስ አብጺሕካ ምኽኣል፡**

ቅ. ዮሐንስ ነቶም ዝኸተልዎ ዝነበሩን ነቶም ከም ዓቢ ነብይን መምህርን ዝፈልጥዎ ንኢየሱስ ምስ ረአዮ እንሆ የዋህ በግዕ እግዚአንሔር እናበለ ኣብኡ ከም ዝሳገሩ ገሩ። ተልእኮኡ ናብ ኢየሱስ ዘብጽሖ ምጂኑ ኣጸቢቐኡ ይፈልጥ ነሩ። ንሕና እውን ተልእኮና ንሰባት ኣብ ኣምላኽ ምብጻሕ እዩ። ኣብ ናትና ድለት ወይ ኣብ ናትና ነገር ጥራሕ ዓጊትና ንነብር እንተ ኾና መገድና ስሒትና ኣሎና፤ ስለዚ ንሰባት ኣብ መን እየ ዘብጽሖም ኣብ ኣምላኽዶ ወይስ ኣብ ካልእ ኢልና ንርእስና ንሕተት። ኣብዚ ሓዲስ ዓመት ኣብ እንጅምራሉ እዋን እምብኣር ንሰባት ኣብ ክርስቶስ ከቕርብ ንኻልኣት ከየጋጊ ክትንቀቕ ኣሎኒ እናበልና ዓመትና ብመብጽዓ ንጀምሮ።

ሓዲስ ዓመት ንብዙሕ ነገር ብሓዲስ መንፈስን ርድኢትን ክንጅምሮ ከምዘሎና የዘኻኸረና። ንኣረጊት ሕይወተይ ከመይ ገረ እየ ክልውጦ ኢልና ምስ ነፍስና ክንዛረብ ኣሎና። ዓመት ቆጶርና ጥራሕ ከይንህሉ ምስትውዓል የድልየና። ኣምላኽ ነዚ ሓዲስ ዓመት ከጀምረና እንከሎ ካባና ዝደልዮ ነገር ኣሎ ንሱ ኽኣ ሕይወትና ኣብ ምድኃን ክንተሓባበሮ ይደሊ ኣሎ። እገለ ወደይ እገሊት ጓለይ ድሕነትካ/ኪ የገድሰኒ እዩ ስለዚ መገዲ ሰማይ ክትሕዙ ብሓቂ ክትነብሩ እደሊ ኣሎኹ ይብለና ኣሎ። መስቀል ዝኸበደና ኣብኡ ንመለስ እሞ መስቀለይ ክጸውር ሓይሊ ኣበኒ ንበሎ መስቀል ቀይረለይ ኣይኹን ጸሎትና።

ንዝሓለፈ ኃጢአት ኣብ ጉሓፍ ንስሓ ደርቢና ብሓዲስ መንፈስን ቅድስናን ዓመትና ንጀምሮ ዝርተረፈ ኣምላኽ ክምልኣልና እዩ ሓንትስ ምሉእ ድለትን ሃረርታን ይሃልወና።

ዓመት ሰላምን ራህዋን ይግበረልና።

አባ ንጉሠ ፍሥሓ